

कार्यालय जिला सूचना अधिकारी पौड़ी गढ़वाल ।

फोन / फ़ैक्स न०- 01368-222283

Web site: uttarainformation.gov.in

Email: dio.pauri@yahoo.com, districtinformation.pauri@gmail.com


प्रेस-विज्ञप्ति

सू०वि० / पौड़ी गढ़वाल / दिनांक 26 जून 2013

उत्तराखण्ड राज्य में आपदा से प्रभावित व्यक्तियों को तात्कालिक राहत पहुंचाने हेतु बाहरी राज्यों के साथ ही उत्तराखण्ड के जनपदों एवं स्थानीय नागरिकों से राहत सामग्री जो कि नकद धनराशि के साथ ही खाद्यान एवं अन्य सामग्री के रूप में प्राप्त/उपलब्ध करवायी जा रही है। इस सामग्री का उचित रूप से प्रबन्धन किया जाना नितान्त आवश्यक है। उक्त आशय की जानकारी देते हुए जिलाधिकारी चन्द्रेश कुमार ने जनपद के राहत सामग्री संकलन केन्द्र पौड़ी, कोटद्वार एवं श्रीनगर के लिये सम्बन्धित उप जिलाधिकारियों को नोडल अधिकारी नामित करते हुए निर्देशित किया है कि वे आपदा प्रभावितों को तात्कालिक रूप से खाद्य एवं अन्य सामग्री के अलग-अलग पैकेट बनवायें जिससे आवश्यकतानुसार प्रभावितों को वितरण करने में सुविधा प्राप्त हो सके। उन्होंने बताया कि खाद्य सामग्री में 25 किग्रा जिसमें चावल, आटा व दालें सम्मिलित हैं का एक पैकेट तथा अन्य सामग्री जिसमें नमक, मसाले, मोमबत्ती, मिल्क पाउडर, चीनी, माचिस, साबुन, मैगी, बिस्कुट आदि 5 किग्रा का दूसरा पैकेट बनवायें।

जिलाधिकारी चन्द्रेश कुमार द्वारा उपजिलाधिकारियों को निर्देशित किया है कि वे उपलब्ध करायी जा रही सामग्री की पैकिंग करवाकर अपने पास सुरक्षित रखें ताकि जनपद के किसी भी क्षेत्र में आवश्यकता पड़ने पर उसका तत्काल वितरण कराया जा सके। उन्होंने बताया कि यदि हो सके तो सम्बन्धित दानकर्ता ऐसे पैकेटों में ही सामग्री उपलब्ध करायें। उन्होंने दानदाता/राहत सामग्री भेजने वाले व्यक्ति को उप जिलाधिकारी पौड़ी, श्रीनगर एवं कोटद्वार के क्रमशः दूरभाष न०- 8860922204, 8650922209, 8650922205 में भी संपर्क करने को कहा है।

जिला सहायक निबन्धक सहकारी समितियां उत्तराखण्ड पौड़ी, सुमन कुमार द्वारा जारी सूचना के अनुसार जिला सहकारी बैंक लिमि. गढ़वाल कोटद्वार जनपद पौड़ी गढ़वाल की प्रबन्ध समिति एवं अन्य संस्थाओं में भेजे जाने वाले प्रतिनिधियों की निर्वाचन प्रक्रिया गतिमान है। उन्होंने बताया कि जिला सहकारी बैंक लिमि. गढ़वाल के निर्वाचन को रोकने/स्थगित करने के सम्बन्ध में अभी तक किसी भी प्रकार के निर्देश शासन से प्राप्त नहीं हुये हैं। इस परिपेक्ष्य में उन्होंने सर्वसाधारण को अवगत कराया है कि जनपद के जिला सहकारी बैंक लिमि. गढ़वाल का निर्वाचन अपने निर्धारित कार्यक्रमानुसार संपन्न कराया जायेगा।


प्रभारी जिला सूचना अधिकारी
पौड़ी गढ़वाल ।

कार्यालय जिला सूचना अधिकारी पौड़ी गढ़वाल।

फोन/फैक्स न०- 01368-222283

Web site: uttarainformation.gov.in

Email: dio.pauri@yahoo.com, districtinformation.pauri@gmail.com

प्रेस-विज्ञप्ति

सू०वि०/पौड़ी गढ़वाल/दिनांक 26 जून 2013

विगत 16, 17, 18 जून को उत्तराखण्ड में आयी भीषण दैवीय आपदा में मारे गये श्रद्धालुओं तथा कल 25 जून को भारतीय वायु सेना के एमआई-17 हेलीकॉप्टर दुर्घटना में शहीद हुये जाबांज सैनिकों को श्रद्धांजलि दिये जाने के लिये आज यहां प्रेक्षागृह सभागार में जिला प्रशासन तथा सामान्य जनता द्वारा दो मिनट का मौन रख कर शोक संवेदना व्यक्त की गयी।

श्रद्धांजलि कार्यक्रम में अपनी संवेदना प्रकट करते हुये जिलाधिकारी चन्द्रेश कुमार ने आपदा से प्रभावित लोगों तथा शहीद हुये सेना के जवानों का नमन किया। इस अवसर पर उन्होंने बताया कि बाहर से आने वाले तीर्थयात्रियों को निकालने का रेस्क्यू कार्य अब पूरी तरह से संपन्न कर लिया गया है तथा क्षेत्र में कतिपय स्थानों पर फंसे लोगों को सुरक्षित स्थानों पर पहुंचाने का कार्य किया जा रहा है। उन्होंने अब आपदाग्रस्त क्षेत्रों के स्थानीय निवासियों को भोजन, पानी, दवा आदि की सुविधायें उपलब्ध कराने में सभी से अपना योगदान देने को कहा है। उन्होंने कहा कि आपदा से बेघर हुये लोगों को अब खाद्य सामग्री की आवश्यकता है, जिसके लिये युद्ध स्तर पर कार्य किये जा रहें हैं। उन्होंने बताया कि आपदा प्रभावितों को राहत देने के लिये तीन माह का कन्टीजेंट प्लान तैयार किया गया है, जिसके अन्तर्गत 25 किलो अनाज व पांच किलो अन्य आवश्यक सामग्री के पैकेट तैयार कर प्रभावितों को उपलब्ध कराये जाने का प्रयास जिला प्रशासन द्वारा चलाया जा रहा है। उन्होंने बताया कि पैठाणी में आपदा से प्रभावित लोगों को तत्काल आवश्यक राहत उपलब्ध कराना हमारा दायित्व है जिसे पूरा करने का प्रयास जिला प्रशासन द्वारा किया जा रहा है। उन्होंने बताया कि प्रभावितों के लिये जनपद के तीन स्थानों श्रीनगर, पौड़ी व कोटद्वार में आपदा राहत सामग्री एकत्रीकरण केन्द्र बनाये गये हैं। उन्होंने कहा कि जनपद में काफी मात्रा में राहत सामग्री प्राप्त हो रही है और प्रभावितों को जहां-जहां इसकी आवश्यकता होगी एयर लिफ्टिंग के माध्यम से राहत सामग्री उपलब्ध करायी जायेगी। उन्होंने बताया कि अभी तक जनपद में आर्थिक सहायता के रूप में लगभग 10 लाख रु० की धनराशि जमा की गयी है। उन्होंने कहा कि जनपद के सबसे ज्यादा आपदा प्रभावित क्षेत्र श्रीनगर के लोगों के आवासीय भवनों में घुसे मलबे तथा रेत आदि को हटाने के कार्य के लिये जिला प्रशासन द्वारा 250 से अधिक मजदूरों को कार्य पर लगाया गया है। उन्होंने लोगों से कहा कि उनके द्वारा दी गई राहत सामग्री जो किसी भी प्रकार की हो, इसके एक-एक पैसे का हिसाब वेबसाइट के माध्यम से लोगों के लिये प्रदर्शित किया जायेगा। उन्होंने कहा कि आपदा की इस घड़ी में जिला प्रशासन तथा जनपद की सम्पूर्ण जनता प्रभावितों के साथ खड़ी है तथा उन्हें सभी प्रकार की राहत उपलब्ध कराये जाने का प्रयास जिला प्रशासन द्वारा लगातार किया जायेगा। इस अवसर पर अपनी शोक संवेदना प्रकट करते हुए जिला पंचायत अध्यक्ष केशर सिंह नेगी ने जनपद की सम्मानित जनता से इस दुख की घड़ी में सभी से तन, मन, धन से सहयोग करने की अपील की है। उन्होंने भीषण आपदा में मारे गये क्षेत्रीय तथा बाहर से आये श्रद्धालुओं को श्रद्धांजलि दी। श्रद्धांजलि के इस कार्यक्रम में वरिष्ठ पत्रकार जी.पी. सेमवाल ने आपदा प्रभावितों को आवश्यक खाद्य सामग्री व दवा आदि के लिये जिला प्रशासन द्वारा मुस्तैदी से किये जा रहे कार्यों की प्रशंसा की और लोगों से इस मुसीबत के समय में सहयोग करने की अपील की। उन्होंने दुख की इस घड़ी में सभी से कंधे से कंधा मिलाकर प्रभावितों को आवश्यक सुविधायें मुहैया कराने में अपना सहयोग देने की अपील की है। इस अवसर पर पुलिस अधीक्षक विमला गुंज्याल, अपर जिलाधिकारी रवनीत चीमा, संयुक्त मजिस्ट्रेट नितिन भदौरिया समेत जिला प्रशासन तथा विभिन्न विभागों के अधिकारी एवं कर्मचारी उपस्थित रहे। सभा का संचालन आपदा परिचालन केन्द्र के समन्वयक हबीब द्वारा किया गया।

प्रभारी जिला सूचना अधिकारी
पौड़ी गढ़वाल।